

NETUUR

Wat was de netuur vroeger toch netuurlek.
Alles was t'r geweun zôôas t'r altied al was.
De slôôten waere vanzelfspekend helder,
Zôôda' je kon zieje wat 'r zwom of kroop.

Sallemanders in puuten in 't voorjaer in
Aok wel bloewdzuugers in alderlei torren
Krioelende d'r van in de slôôt bie Duunkêrke
In je zat mi je schepnette paraat.

In de zeumer vloge de bonte keezen.
Je kon ze zôô griepe van 'n blad.
In 'n schoewedôôze doewe mit 'n
Plok bontekeeze-eten d'r bie. (*echt walstro*)

Dat spul rook net as die bêêsten
In je docht da ze 't wel zouwe luste,
Mar ze gienge d'r dôôd van. Wat blaen
Van 'n popeliere zou beter eweest hê.

Om de dôôze dee je dan 'n weckrienk,
-Want postelestieken hao toe nog niejt-,
In in 't deksel wat gaeten voor lucht.
't Zaekie was noe voor d'n handel geschikt.

Zôô gieng dat dan mee nae schoole.
Onger je schoolbank mocht 'n dan stôô.
Soms begonne d'r wat kevers kees-kees
Te roopene, want ze dochte deur d'n donker van

't Deksel dat 't nacht was in da ze moste vliege.
In 't speelkwartier begon dan d'n handel.
Een cent voor 'n kever was toe 't terief
In d'r ontstong 'n negosie van jewelste.

Noe liekent wel of die bêêsten verdwene binne,
'k Hê d'r hier al jaeren gêên mêêr ezieje.
Je vraeg je eige of hoe dat toch zou komme
In je dienkt dan mit weemoewd vromme.

Toe 'k op Samos in Griekenland was,
In Ireon bie de ruwines van de Heratempel
Zag ik nae mêêr dan dertig jaer twêê
Bontekeezen op 'n tak van 'n pijnbaom zitte.

Zôô vaorde van huus most ik toe dienke
An 't schoolplein in Ouddurp, wêêr m'n onger
De kastanjebaomen mit uuze schoewedôôzen
Zatte. Van onger 't deksel klonk kees-kees...

Pau Heerschap